

## IS-SIBT

### TAR-IV ĠIMGHA TAR-RANDAN

*Salmodija tas-Sibt tar-IV ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ħa nfahħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĊJU TAL-QARI

**V/.** O Alla, ejja ehlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

Issa huwa ż-żmien it-tajjeb,  
li l-Mulej qiegħed jagħtina,  
sabiex fih is-saħħa dghajfa  
ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna shaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità ħanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

### SALMODIJA

**Ant. 1:** Il-Mulej fdiehom mill-għadu (*Żmien il-Għid* hallelujah).

## Salm 77 (78):40-72

### IV

Kemmil darba qamu kontrieh fid-deżert, \*  
kemmil darba nikkruh fl-art niexfa!  
Kienu jerggħu jgarrbu lil Alla, \*  
u jheggu l-korla tal-Qaddis ta' Izrael.  
Ma kinux jiftakru f'għemil idejh, \*  
fil-jum li fdiehom mill-għadu,  
meta għamel il-mirakli fl-Egittu, \*  
l-għegubijiet fir-raba' ta' Sogħan.

Bidel f'demm ix-xmajjar tagħhom, \*  
ma setghux jixorbu minn-nixxighat tagħhom.  
Bagħtilhom dubbien li qeridhom, \*  
u żringijiet li ħarbtuhom.  
Telaq għad-dud l-uçuħ tar-raba', \*  
u għall-gradijiet ix-xogħol ta' jdejhom.  
Ħarbtillhom bis-silg id-dwieli tagħhom, \*  
u s-siġar tat-tin bil-ġlata.

Qered bis-silg il-bhejjem tagħhom, \*  
u bis-sajjetti l-imrieħel tagħhom.  
Fetaħ għal fuqhom il-qawwa tal-qilla tiegħu, \*  
is-saħna, l-għadab u l-hemm.

Bagħtilhom l-anġli tal-ħsara, \*  
u witta t-triq għall-għadab tiegħu.  
Ma ħafrilhomx il-mewt, \*  
imma telaqhom għall-pesta.  
Qatel l-ulied il-kbar fl-Egittu, \*  
l-ewwel frott ta' saħħithom fl-għerejjex ta' Ħam.  
Glorja.

**Ant. 1:** Il-Mulej fdiehom mill-għadu (*Żmien il-Għid* hallelujah).

**Ant. 2:** Il-Mulej wassalhom sa fuq l-għolja mqaddsa tiegħu (*Żmien il-Għid* hallelujah).

## V

U hareġ bħal nagħaġ il-poplu tiegħu, \*  
bħal merħla fid-deżert mexxiehom.  
Qeghedhom fiż-żgur, u ma beżgħux; \*  
imma l-għedewwa tagħhom għattiehom il-baħar.  
U daħħalhom fl-art imqaddsa tiegħu, \*  
fuq l-għolja li kisbet il-leminija tiegħu.  
Keċċa l-ġnus minn quddiemhom, †  
u arthom qassam b'wirt lil Iżrael, \*  
fi djarhom daħħal il-poplu tiegħu.

Ġarrbu u kiddu lil Alla l-Għoli, \*  
ma ħarsux il-kmandamenti tiegħu.  
Reggħu lura u naqsu bħal missirijietom, \*  
għawwġu triqthom bħal ark li jqarraq bik.  
Regħxuh fuq l-għoljiet tagħhom, \*  
kebbsulu l-ġhira bl-idoli tagħhom.

Sema' b'dan Alla, u nxtegħel bil-għadab, \*  
u warrab għalkollox lil Iżrael.  
Telaq is-santwarju ta' Silo, \*  
l-għarix fejn kien jgħammar fost il-bnedmin.  
Halla f'idejn l-għadu l-Arka tiegħu, \*  
fejn kien hemm il-qawwa u l-glorja tiegħu.  
Telaq għas-sejf il-poplu tiegħu, \*  
ħadha bl-aħrax kontra wirtu.  
In-nar qered liż-żgħażaġh tagħhom, \*  
siket l-għana taż-żwieġ għax-xbejbiet tagħhom.  
Il-qassisin tagħhom mis-sejf intlaqtu, \*  
u ma setgħux jibkuhom ir-romol tagħhom.  
Glorja.

**Ant. 2:** Il-Mulej wassalhom sa fuq l-għolja mqaddsa tiegħu (*Żmien il-Għid* hallelujah).

**Ant. 3:** Għażel it-tribù ta' Ġuda, u 'l David, qaddej tiegħu, biex jirgħa lil Iżrael il-wirt tiegħu (*Żmien il-Għid* hallelujah).

## VI

Qam imbagħad Sidi l-Mulej bħal minn raqda, \*  
bħal gwerrier li jqum minn sakra.  
Laqat fuq wara l-għedewwa tiegħu, \*  
tefagħhom fl-għajb għal dejjem.  
U warrab id-dar ta' Ġużeppi, \*  
ma għażilx it-tribù ta' Efrajm;  
izda għażel it-tribù ta' Ġuda, \*  
u l-għolja ta' Sijon li kien iħobb.  
Hemm bena s-santwarju tiegħu bħall-oghla smewwiet, \*  
bnieh fis-sod bħall-art għal dejjem.

Għażel lil David, qaddej tiegħu, \*  
ħadu minn qalb l-imrieħel;  
minn wara n-nagħaġ bil-ħrief tagħhom ġiebu, †  
biex jirgħa 'l Ġakobb il-poplu tiegħu, \*  
u lil Izrael il-wirt tiegħu.  
Hu kien jirgħahom b'qalb safja, \*  
bil-ħila ta' jdejh mexxiehom.  
Glorja.

**Ant. 3:** Għażel it-tribù ta' Ġuda, u 'l David, qaddej tiegħu, biex jirgħa lil Izrael il-wirt tiegħu (*Žmien il-Għid* hallelujah).

**V/.** Min jagħmel is-sewwa jersaq lejn id-dawl.

**R/.** Biex l-għemil tiegħu jidher.

## LEZZJONI 1

Qari mill-Ktieb tan-Numri **Num 20:1-13; 21:4-9**

### *L-ilma ta' Meribah. Is-serp tal-bronż*

F'dawk il-jiem: Il-ġemgħa kollha ta' Izrael waslu fid-deżert ta' Sin fl-ewwel xahar, u l-poplu waqaf f'Kades u hemm mietet Mirjam u difnuha.

Billi ma kienx hemm ilma għall-poplu, ingabru kontra Mosè u Aron. Il-poplu ħadha ma' Mosè, u qalulu: "M'ħux li mitna, meta nqerdu ħutna quddiem il-Mulej! Ghaliex ġibtu l-poplu tal-Mulej f'dan id-deżert, biex immutu hawn aħna u l-

bhejjem tagħna? Għaliex tellajtuna mill-Egittu u ġibtna f'post mill-aġar bħal dan, fejn ma jikber xejn, la qmuħ, la tin, la dwieli, la rummien, u anqas ma fih ilma tax-xorb?"

U Mosè u Aron telqu minn quddiem il-ġemgħa tal-poplu u marru hdejn il-bieb tat-Tinda tal-Laqqgħa, inxteħtu wiċċhom fl-art u dehritilhom il-glorja tal-Mulej. U l-Mulej kellem lil Mosè u qallu: "Hu l-ħatar u iġbor il-ġemgħa, int u ħuk, Aron, u kellmu quddiemhom lill-blata u din tagħti l-ilma tagħha u hekk toħorgilhom l-ilma mill-blata u tisqi lill-ġemgħa u lill-bhejjem tagħhom."

U Mosè ħa l-ħatar minn quddiem il-Mulej, kif ordnal; u flimkien ma' Aron ġabar il-ġemgħa quddiem il-blata, u Mosè qalilhom: "Isimġhuni, ja xewwiexa! Noħorgulkom aħna l-ilma minn din il-blata?" U Mosè għolla idu u ħabbat darbtejn fuq il-blata bil-ħatar u bdew ħerġin gliegel ta' ilma u xorbu l-ġemgħa u l-bhejjem kollha. U l-Mulej qal lil Mosè u lil Aron: "Għaliex intom ma emmintux fija, u ma ħaristulix il-qdusija tiegħi quddiem Izrael, intom ma ddaħħlux lil din il-ġemgħa fl-art li se nagħtihom."

Dawn huma l-ilmijiet ta' Meribah, fejn ulied Izrael ħaduha mal-Mulej, u hemm tahom prova ta' qdusitu.

U telqu minn hdejn il-muntanja Ħor mat-triq tal-Baħar tal-Qasab biex iduru ma' l-art ta' Edom, imma l-poplu ddejjaq jimxi u beda jgerger kontra Alla u kontra Mosè: "Għaliex tellajtuna mill-Egittu biex immutu fid-deżert? M'hawnx ħobż u anqas ilma, u aħna xbajna b'dan l-ikel ħafif."

U l-Mulej baġħat sriep velenużi f'nofs il-poplu u bdew jigdmuhom, u mietu ħafna mill-poplu ta' Izrael. U l-poplu mar għand Mosè, u qalulu: "Dnibna għax tkellimna kontra l-Mulej u kontra tiegħek. Itlob lill-Mulej ħa jwarrab is-sriep minn fostna." U Mosè mar jitlob għall-poplu. U l-Mulej kellem lil Mosè u qallu: "Aġħmel serp tal-bronż u arbulah bħal stendard, u kull min jingidem u jħares lej, ifiq u jgħix." U Mosè għamel serp tal-bronż u arbulah bħal stendard, u ġara li kull min kien jigdmu s-serp kien iħares lej is-serp tal-bronż u kien ifiq u jgħix.

## **RESPONSORJU Ġw 3:14. 15. 17**

**R/.** Kif Mosè refa' s-serp fid-deżert, hekk jeħtieġ li jkun merfugħ Bin il-bniedem. \* Biex kull min jemmen fih, ikollu l-ħajja ta' dejjem.

**V/.** Alla ma baġħatx lil Ibnu fid-dinja biex jagħmel ħaqq mid-dinja, imma biex id-dinja ssalva permezz tiegħu. \* Biex kull min jemmen fih, ikollu l-ħajja ta' dejjem.

## LEZZJONI II

Qari mill-Kostituzzjoni pastorali tal-Konċilju Vatikan II fuq il-Knisja fiż-żminijiet ta' llum.

### *It-tħabrik kollu tal-bniedem għandu jissaffa bil-misteru ta' l-Għid*

L-Iskrittura tgħallimna, u l-bnedmin jafu mill-esperjenza tagħhom, li kull progress, għalkemm hu ta' ġid kbir għall-bnedmin, jista' jkun ukoll ta' tfixkil kbir għalihom: dan jiġri meta l-bnedmin ma jqisux kull haġa fl-ordni tagħha skond ma tiswa, iħalltu t-tajjeb mal-ħażin, u flok jaħsbu fl-oħrajn ukoll jaħsbu fihom infushom biss.

Minħabba f'dan fid-dinja għad m'hemmx tassew imħabba bejn l-aħwa; anzi, tant kibret il-qawwa tal-bniedem li hemm il-biża' li din il-qawwa tasal biex teqred il-bnedmin kollha. Għall-mistoqsija jekk qagħda bħal din tistax qatt tintrebaħ, l-insara jwieġbu billi jgħidu li Kristu, bis-salib u l-qawmien tiegħu mill-imwiet, għad iwassal għall-perfezzjoni l-ħidmiet kollha tal-bnedmin, għalhekk dawn huma mheddin kull jum mis-supervja u l-egoizmu tagħhom.

Il-bniedem, mifdi minn Kristu u ħolqien ġdid fl-Ispirtu s-Santu, jista' u għandu jhobb kull ma ħalaq Alla, li ta l-ħolqien kollu lil bniedem, u għalhekk dan għandu jilqgħu qisu mogħti lilu minn idejn Alla stess.

Hu u jrodd ħajr lil Alla għall-ġid tal-ħolqien, il-bniedem, bi spirtu ħieles ta' faqar, għandu jagħmel użu tajjeb minnu u jgawdih biex hekk ikun tassew ħa taħt idejh id-dinja, u jġib ruħu qisu ma għandu xejn, imma kollox tiegħu: *Kollox hu tagħkom, u intom ta' Kristu, u Kristu ta' Alla.*

Il-Verb ta' Alla, li bih inħalaq kollox, sar bniedem bħalna u għammar fost il-bnedmin: veru bniedem, daħal fil-ġrajja tad-dinja, għamilha tiegħu u taha bidu ġdid. U waqt li jgħallimna li l-liġi ta' l-imħabba hi s-sies ta' kull perfezzjoni fil-bniedem, u għalhekk ta' kull tibdil fid-dinja, jgħidilna li *Alla hu mħabba.*

Il-Verb ta' Alla jiżgura lil dawk kollha li jemmnu fl-imħabba ta' Alla li din l-imħabba tħaddan il-bnedmin kollha; jiżgurahom ukoll li qatt ma jkun għalxejn kull tħabrik biex ikun hemm bejn il-bnedmin kollha għaqda sħiħa bħal dik bejn l-aħwa; u fl-aħħarnett iwissihom li din l-imħabba m'għandniex infittxuha fil-ħwejjeg kbar, imma fuq kollox u qabel kollox fil-ħajja tagħna ta' kull jum.

Il-Mulej miet għalina lkoll, midinbin, biex bl-eżempju tiegħu jgħallimna li aħna wkoll irridu nerfġu s-salib, li n-natura tagħna u d-dinja jgħabbu fuq spallejn dawk kollha li jħabirku għall-ġustizzja u s-sliem.

Lil Kristu, magħmul Mulej bil-qawmien tiegħu mill-imwiet, ngħatat kull setgħa fis-sema u fl-art; bil-qawwa ta' l-Ispirtu tiegħu, hu jaħdem fi qlub il-

bnedmin, u mhux biss iqanqal fihom ix-xewqa tal-ħajja ta' dejjem, imma wkoll isahħaħ, itejjeb u jwettaq ix-xewqat ħerqana ta' dawk li jridu jagħmlu aktar tixraq lill-bnedmin il-ħajja fuq l-art, u li, biex jilhqu dan il-għan, iħabirku ħa jaħkmu d-dinja.

Id-doni ta' l-Ispirtu s-Santu huma ta' ħafna xorta: waqt li l-Ispirtu jsejjaħ lil xi wħud biex jagħtu xhieda quddiem id-dinja tax-xewqa tagħhom għall-għamara ta' dejjem, biex din ix-xewqa tibqa' dejjem ħajja fost il-bnedmin, lil oħrajn isejjihom biex jingħataw għall-qadi tal-bnedmin, lil oħrajn isejjihom biex jingħataw għall-qadi tal-bnedmin fid-dinja, u hekk iħejju t-triq għas-sema.

Imma l-Ispirtu jagħti ħelsien lil kulħadd, biex kull wieħed jiċċaħhad mill-imħabba tiegħu nnifsu, u jagħmel użu mis-setgħat kollha tad-dinja għall-għid tal-bnedmin kollha, ħa jaslu għal dak il-jum li fih l-umanità kollha tkun offerta li toghgob lil Alla.

## **RESPONSORJU 2 Kor 5:15; Rum 4:25**

**R/.** Kristu miet għal kulħadd. \* Biex dawk li jgħixu, ma jgħixux għalihom infushom, imma għal dak li miet u rxoxta għalihom.

**V/.** Kien mogħti għall-mewt għal dñubietna, u mqajjem għall-għustifikazzjoni tagħna. \* Biex dawk li jgħixu, ma jgħixux għalihom infushom, imma għal dak li miet u rxoxta għalihom.

## **TALBA**

Fil-ħniena tiegħek, Mulej, kun int li tmexxi l-qlub tagħna, għax mingħajrek ma nistgħux nogħgbuk. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.  
R/. Mulej, fittex għinni.  
Glorja. Kif kien mill-bidu.

### INNU

Xemx divina tal-ġustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
reġġa' d-dawl għal hidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lejnk iddawwar  
lill-ħatjin li ħnientek tagħder.

Minnek nistennew il-grazzja  
biex, b'taġħkis milqugħ minn rajna,  
nifdu d-dejn li bih tgħabbejna  
bil-waqgħat u l-ħażen taġħna.

Għaliex riesaq il-jum tiegħek  
li fih int se ġgedded kollox,  
u nixtiequ nħejju ruħna  
għall-ferħ kbir tas-saltna tiegħek.

Lilek, Trinità hanina,  
b'wiċċna fl-art ilkoll inqimu;  
ġgedded fina 'l qalbna niedma,  
biex ngħannulek għanja ġdida. Ammen.

### SALMODIJA

**Ant. 1:** Tajjeb li ngħannu lil ismek, Mulej, u nxandru fil-ġħodu t-tjieba tiegħek.

### Salm 91 (92)

Tajjeb li nfahħru l-Mulej, \*

li ngħannu lil ismek, inti l-Għoli,  
Inxandru fil-ghodu t-tjieba tiegħek, \*  
u billejl il-fedeltà tiegħek,  
fuq l-ghaxar kordi u fuq l-arpa, \*  
u bid-daqq taç-çetra.

Għax inti, Mulej, ferrahtni b'ghemilek; \*  
għal għemil idejk jien ngħanni bil-ferħ.

Kemm huma kbar, Mulej, l-ghemejjel tiegħek, \*  
kemm huma għolja ħsibijietek!  
Il-bniedem bla moħħ ma jagħrafhomx, \*  
u l-iblah ma jifhimhomx.  
Mqar jekk iħaddru bħall-ħaxix il-ħżiena, \*  
u jwarrdu dawk kollha li jagħmlu l-ħażen,  
lkoll għad jinqerdu għal dejjem. \*  
Imma inti, Mulej, għal dejjem fl-għoli.

Għax l-ghedewwa tiegħek, Mulej, †  
l-ghedewwa tiegħek jintilfu; \*  
jitferrxu dawk kollha li jagħmlu l-ħażen.  
Imma lili daqs gendus saħħahtni, \*  
zejt ifuħ sawwabtli fuqi.  
Għajnejja jaqgħu fuq l-ghedewwa tiegħi, \*  
widnejja jisimgħu bit-telfa  
tal-ħżiena li qamu għalija.

Il-bniedem ġust bħall-palma jhaddar, \*  
bħal ċedru tal-Libanu jikber.  
Imħawwlin f'dar il-Mulej, \*  
iħaddru fil-btieħi tat-tempju ta' Alla tagħna.  
Sa fi xjuħithom il-frott jagħmlu, \*  
kollhom ħajja u ħdura,  
biex ixandru li ġust hu l-Mulej, il-blata tiegħi, \*  
u ebda qerq ma jinsab fih.  
Glorja.

**Ant. 1:** Tajjeb li ngħannu lil ismek, Mulej, u nxandru fil-ghodu t-tjieba tiegħek.

**Ant. 2:** Nagħtikom qalb ġdida u nqiegħed ġo fikom ruħ ġdida.

## Kantiku Ezek 36:24-28

Jien nehodkom minn fost il-ġnus, †  
u niġmagħkom mill-artijiet kollha, \*  
u nerga' ndaħħalkom f'artkom.

U nroxx fuqkom ilma safi, †  
u tissaffew mit-tingis kollu tagħkom; \*  
mill-idoli kollha tagħkom insaffikom.

U nagħtikom qalb ġdida, \*  
u nqiegħed ġo fikom ruħ ġdida,  
U nneħhi minn ġisimkom il-qalb tal-ġebel \*  
u nagħtikom qalb tal-laħam.

U nqiegħed ruħi ġo fikom, †  
u nagħmel li timxu skond il-kmandamenti tiegħi, \*  
u li żzommu l-preċetti tiegħi u tħarsuhom.

U tgħammru fl-art li tajt 'il missirijietkom, †  
u intom tkunu l-poplu tiegħi, \*  
u jiena nkun Alla tagħkom.

Glorja.

**Ant. 2:** Nagħtikom qalb ġdida u nqiegħed ġo fikom ruħ ġdida.

**Ant. 3:** Mulej, is-sebħ tiegħek jgħannih fomm it-tfal u t-trabi tal-ħalib.

## Salm 8

Mulej, Sid tagħna, \*  
kemm hu kbir ismek fl-art kollha!

Int qegħedt is-sebħ tiegħek \*  
'il fuq mis-smewwiet.

Int, li s-sebħ tiegħek jgħannih \*  
fomm it-tfal u t-trabi tal-ħalib;  
int, li bnejt sur kontra l-għedewwa, \*  
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, \*

il-qamar u l-kwiekeb li int qegħedt fihom!  
X'inh u l-bniedem biex tiftakar fih, \*  
bin il-bniedem, biex taħseb fih?

Ftit inqas mill-allat għamiltu, †  
bis-sebħ u l-ġmiel żejjintu, \*  
qegħedtu fuq l-ġhemejjel kollha ta' idejk!

Kollox taħt riġlejh qegħedtlu: \*  
in-nagħaġ u l-baqar kollha, sa l-bhejjem tax-xagħri;  
l-għasafar ta' l-ajru u l-ħut tal-baħar, \*  
dak kollu li jterraq fil-baħar.

Mulej, Sid tagħna, \*  
kemm hu kbir ismek fl-art kollha!  
Glorja.

**Ant. 3:** Mulej, is-sebħ tiegħek jgħannih fomm it-tfal u t-trabi tal-ħalib.

### **LEZZJONI QASIRA Iż 1:16-18**

Inħaslu u tnaddfu, neħhu l-ħażen ta' għemilkom minn quddiem għajnejja, ieqfu mill-ħażen. Tgħallmu aġmlu t-tajjeb, fittxu d-dritt, sewwu l-ingustizzji, iddefendu l-iltim, aqbzu għall-armla. Mbagħad ejjew u nirraġunaw flimkien, jgħid il-Mulej. Mqar jekk dnubietkom ikunu ħomor bħall-iskarlatt, isiru bojod bħas-silġ; mqar jekk ikunu ħomor bħall-kremzi, isiru bojod bħas-suf.

### **RESPONSORJU QASIR**

**R/.** Alla jehlisni. \* Mix-xibka tan-nassab. Alla.

**V/.** Ibegħedni minn kull qerq. \* Mix-xibka tan-nassab. Glorja. Alla.

**Ant. tal-kantiku ta' Żakkarija:**

Qatt hadd ma tkellem bħalu dan il-bniedem.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,

bħalma kien wiegħed fl-imgħoddi \*  
 b'fomm il-profeti qaddisin tiegħu,  
 biex isalvana mill-għedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 ħierga mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### **Ant. tal-kantiku ta' Żakkarija:**

Qatt hadd ma tkellem bħalu dan il-bniedem.

### **PREĊI**

Inrodudu ħajr lil Sidna Ġesù Kristu, dejjem u kullimkien, għaliex hu jsalvana.  
 B'fiduċja kbira nitolbuh u ngħidulu:

*Ieqaf magħna, Mulej, bil-grazzja tiegħek.*

Għinna nżommu bla tebgħa l-ġisem tagħna:

- biex l-Ispirtu s-Santu jista' jgħammar fih.

Għallimna nagħtu ruħna għal ħutna sa minn kmieni:

- u li l-ħin kollu matul il-ġurnata nagħmlu f'kollox ir-rieda tiegħek.

Heġġigna dejjem biex infittxu l-ħobż li tagħtina int:

- il-ħobż li jibqa' għall-ħajja ta' dejjem.

Tidhol ghalina quddiemek Ommok, il-kenn tal-midinbin:  
- biex fit-tjieba tieghek tahfrilna dnubietna.

## **Missierna**

### **Talba**

Fil-ħniena tieghek, Mulej, kun int li tmexxi l-qlub tagħna, għax mingħajrek ma nistgħux nogħgbuk. B'Ibnek Ġesù Kristu Sidna, li mieghek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## IT-TALB TA' NOFS IL-JUM

V/. O Alla, ejja ehlisni.  
R/. Mulej, fittex għinni.  
Glorja. Kif kien mill-bidu.

### Fid-Disgħa ta' filghodu

#### INNU

Megħjunin bid-dawl tal-fidi,  
qalbna sħiħa fuq it-tama,  
u bil-grazzja ta' l-imħabba,  
ngħannu l-għieħ u s-sebħ ta' Kristu.

Għaliex hu f' dis-siegħa ttiehed  
bħal ħaruf għas-sagrificċju;  
tghabba bis-salib, ħa jreggħa'  
lejh in-nagħgħa li ntilfitlu.

Issa, mifdijin u ħielsa,  
nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbiegħda.

Nitolbuh lil Kristu Sidna,  
lill-Missier u lill-Ispirtu;  
jisma' t-talba fqajra tagħna,  
Alla, Trinità qawwija. Ammen.

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

### F'Nofsinhar

#### INNU

Kien bil-għatx bħalissa Kristu,  
li f'dal ħin ukoll gie msallab;  
għat-talb tagħna, jagħti lilna

l-ghatx imbierek tal-gustizzja.

Jalla nħossu l-ġuħ għal Sidna,  
biex jitmagħna bih innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-ġibdiet koroh,  
imma nħegġu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **Fit-Tlieta ta' wara nofsinhar**

#### **INNU**

Ftit sigħat fadlilha, w taħrab  
ma' l-oħrajn din il-ġurnata;  
ejjew mela nsejju l-isem  
ta' Ġesù w nitolbu maħfra.

Il-ħalliel, li stqarr ħtijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jneħhi l-ghajb tal-ħażen,  
biex tkun tiddi r-ruħ bl-indafa.

Nitolbuh lil Kristu Sidna,

lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Ninqdedw bl-armi tajba tal-qawwa ta' Alla, u nerħu ruħna f'idejh b'sabar kbir.

## **Salm 118 (119): 169-176**

### **XXII (Taw)**

Ħa tasal quddiemek, Mulej, l-għajta tiegħi; \*  
agħtini d-dehen skond il-kelma tiegħek.  
Ħa jasal quddiemek it-thannin tiegħi; \*  
eħlisni skond il-wegħda tiegħek.

Jinfexxu xufftejja fit-tifhir tiegħek, \*  
għax int tgħallimni l-kmandamenti tiegħek.  
Ixandar ilsieni l-wegħda tiegħek, \*  
għax kollha ġusti l-kmandamenti tiegħek.

Ħa tkun idek l-għajnuna tiegħi, \*  
għax jien ħtart il-preċetti tiegħek.  
Jien nixtieq is-salvazzjoni tiegħek, Mulej; \*  
il-liġi tiegħek hija l-għaxxa tiegħi.  
Ħa nibqa' ħaj, biex infahħrek! \*  
Ikunu d-digrieti tiegħek l-għajnuna tiegħi!  
Jien ħriġt mit-triq bħal naghġa mitlufa; \*  
fittex il-qaddej tiegħek,  
għax jien ma nsejtx il-kmandamenti tiegħek.

Glorja.

## **Salm 44 (45)**

### **I**

Qalbi tfawwar bi kliem sabiħ; †  
ngħanni l-għanja tiegħi lis-sultan; \*  
ilsieni pinna ta' kittieb ħafif.  
Int l-isbaħ fost ulied il-bnedmin, †  
imsawwba l-ħlewwa fuq xufftejk; \*

għalhekk bierkek Alla għal dejjem.

Thażżem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!  
Irkeb għar-rebħa tas-sewwa u l-ħaqq; \*  
turik lemintek hwejjeġ ta' l-għaġeb!  
Il-vleġeġ tiegħek jinfdu, †  
taħtek jaqgħu l-popli; \*  
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-ġustizzja u tobġhod il-ħażen; \*  
għalhekk dilkek Alla, Alla tiegħek,  
b'żejt il-hena aktar minn šhabek.

Bil-mirra u s-sabbara u l-kassja, kollha fwieħa lbiesek. \*  
Mill-palazzi ta' l-avorju  
jferrħek id-daqq tal-kordi.  
Bniet is-sultan joħorgu jilqgħuk; \*  
f'lemintek is-sultana mzejjna b'deheb ta' Ofir.  
Glorja.

## II

Isma', binti, ħares u aġhti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, aġtih qima.  
In-nies ta' Tir bir-rigali jiġu, \*  
il-kbarat ifittxu l-favuri tiegħek.

Kollha ġmiel bint is-sultan bil-ġawhar, \*  
minsuġ bid-deheb ilbiesha.  
Għand is-sultan jeħduha bix-xbejbiet warajha, \*  
it-tfajliet li jingħatawlha bi šhabha.  
Jittieħdu b'għajjat ta' ferħ u hena; \*  
jidħlu fil-palazz tas-sultan.

Flok missirijietek jilħqu wliedek; \*

inti tqeghedhom kapijiet fuq l-art kollha.  
Infakkar ismek minn nisel għal nisel; \*  
ifahhruk il-popli għal dejjem ta' dejjem!  
Glorja.

### **Fid-Disgha ta' filghodu**

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

### **LEZZJONI QASIRA Apok 3:19-20**

Lil dawk li nħobb, jiena nwiddibhom u nrażżanhom. Mela tħegġeg u indem. Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.

**V/.** Ohloq fija qalb safja, o Alla.

**R/.** U spirtu qawwi gedded fija.

### **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **LEZZJONI QASIRA**

**Iż 44:21-22**

Ftakar f'dan kollu, Ġakobb, għax inti l-qaddej tiegħi, Izrael; jien sawwartek, qaddej tiegħi int. Izrael, ma ninsiekx. Jien neħhejtlek is-sħab oħxon ta' dnubietek, is-sħab ta' htijietek. Erga' dur lejja, għax jien fdejtek.

**V/.** Dawwar wiċċek minn htijiet.

**R/.** Hassar ħżuniti kollha.

### **Fit-Tlieta ta' wara nofsinhar**

**Ant.** Ninqadew bl-armi tajba tal-qawwa ta' Alla, u nerħu ruħna f'idejh b'sabar kbir.

## **LEZZJONI QASIRA Gal 6:7b-8**

Dak li bniedem jiżra', dak jaħsad. Min jiżra' f'gismu, jaħsad mill-gisem it-taħsir; min jiżra' fl-ispirtu, jaħsad mill-ispirtu l-ħajja ta' dejjem.

**V/.** Is-sagrificċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla.

### **Talba**

Fil-ħniena tiegħek, Mulej, kun int li tmexxi l-qlub tagħna, għax mingħajrek ma nistgħux nogħgbuk. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.